

17

அல்குர்ஆன் அறிமுகம்

அல்குர்ஆன் அல்லாஹ்வினால் மனிதர்களுக்கு அருளப்பட்ட பொதுவான வழிகாட்டியாகும். ஆதலால் அதனை வாழ்க்கைக்கான வழிகாட்டியாக ஏற்று, அதன்படி வாழ்வது கடமையாகும். அப்போதுதான் அல்லாஹ்வுக்கும் எமக்குமிடையிலான தொடர்பு வளரும். அதனை ஓதவும் படிக்கவும் ஆர்வம் ஏற்படும். அதன் போதனைகளை நடைமுறைப்படுத்துவதற்கு உள்ளம் இடம் கொடுக்கும்.

நபி ஸல்லல்லாஹு அலைஹி வஸல்லம் அவர்களது நாற்பதாவது வயதில் இக்ரஃம் என்ற வார்த்தையுடன் ஆரம்பமாகும் ஸூரதுல் அலக்கின் (96) முதல் ஐந்து வசனங்கள் அருளப்பட்டன. அதிலிருந்து நபி ஸல்லல்லாஹு அலைஹி வஸல்லம் அவர்களது வபாத் வரை, 23 வருடங்களாக அல்குர்ஆன் வசனங்கள் பகுதி பகுதியாக அருளப்பட்டு நிறைவு பெற்றன. நபி ஸல்லல்லாஹு அலைஹி வஸல்லம் அவர்களுக்கு வழங்கப்பட்ட அல்குர்ஆன் உலகுக்கு அருளப்பட்ட இறுதி வேதமாகும். அதற்கு அல்புர்கான், அல்கிதாப், அத்தன்ஸீல் போன்ற இன்னும் பல பெயர்களும் உள்ளன.



நபி ஸல்லல்லாஹு அலைஹி வஸல்லம் அவர்களின் காலத்தில் அல்குர்ஆன் நூலுருவில் காணப் படவில்லை. பொதுவாக ஸஹாபாக்கள் எல்லோரும் தேவையான அளவு மனப்பாடம் செய்திருந்தனர். மனனமாகவே ஓதி வந்தனர். நபி (ஸல்) அவர்களால் நியமிக்கப்பட்ட ஸஹாபாக்கள் ஏடுகளில் எழுதி பாதுகாத்து வைத்திருந்தனர். அவர்கள் குத்தாபுல் வஹீ (வஹீயை எழுதுவோர்) எனப்பட்டனர். அவற்றைத் தொகுத்தே முதலில் அபூபக்ர் (ரழி) அவர்களின் ஆட்சிக் காலத்திலும் பின்னர் உஸ்மான் (ரழி) அவர்களின் ஆட்சிக் காலத்திலும் முஸ்ஹப் தயாரிக்கப்பட்டது. அந்தப் பிரதியின் அடிப்படையிலேயே இன்று அல்குர்ஆன் நூலுருவில் அச்சடிக்கப்பட்டு வருகின்றது.

அல்குர்ஆனில் மொத்தமாக 6666 வசனங்கள் உள்ளன. அவை 114 அத்தியாயங்களில் இடம்பெற்றுள்ளன. வசனங்கள் 'ஆயத்' எனவும், அத்தியாயங்கள் 'ஸூறா' எனவும் அழைக்கப்படுகின்றன. அல்குர்ஆன் வசனங்கள் 30 ஜுஸ்உக்களாகப் பிரிக்கப்பட்டுள்ளன. ஏழு நாட்களில் ஓதி முடிக்க விரும்புவர்களுக்கு ஏற்றாற்போல 7 மன்ஸில்களாகவும் பிரிக்கப்பட்டுள்ளன.

அல்குர்ஆன் நூல் வடிவத்தில் காணப்பட்டாலும் அது அல்லாஹ்வின் பேச்சு (கலாமுல்லாஹ்) ஆகும். அதனால், ஒவ்வொரு முஸ்லிமும் அதனைத் தன் உயிரை விடவும் மேலாக மதிக்க வேண்டும். தினமும் அதனை ஓதிவர வேண்டும். ஏனெனில், அல்குர்ஆனை ஓதுதல் (கிராஅதுல் குர்ஆன்) அதிகம் நன்மைகளை ஈட்டித்தரும் ஒரு இபாதத் ஆகும்.

அல்குர்ஆனை ஓதும்போது பின்வரும் ஒழுங்குகளைக் கடைப்பிடிக்க வேண்டும்.

- ★ வுழூச் செய்து சுத்தமாகிக் கொள்ளல்
- ★ உடல், ஆடை என்பவற்றைச் சுத்தமாக வைத்துக்கொள்ளல்
- ★ அல்குர்ஆனை ஓத ஆரம்பிக்கும்போது 'அஹ்து' சொல்லி ஷைத்தானிலிருந்து பாதுகாப்புத் தேடுதல்
- ★ அதைத் தொடர்ந்து 'பிஸ்மில்லாஹ்' சொல்லல்
- ★ தஜ்வீத் முறையினைப் பேணி அழகாக ஓத முயற்சித்தல்
- ★ ஸஜ்தாவுடைய வசனங்களை ஓதும்போது 'ஸஜ்தா திலாவத்' செய்தல்

- ★ ஏனையோருக்கு இடையூறு விளைவிக்கும் வகையில் ஒதுவதைத் தவிர்த்தல்
- ★ அல்குர்ஆன் ஒதப்பட்டால் மௌனமாக இருந்து அதனை செவிமடுத்தல்
- ★ மலசலகூடம் போன்ற தடுக்கப்பட்ட இடங்களில் அல்குர்ஆன் ஒதுவதைத் தவிர்த்தல்
- ★ நஜீஸான இடங்களுக்குக் கொண்டு செல்வதைத் தவிர்த்துக் கொள்ளல்

மறுமையில் எமக்காக ஷபாஅத் செய்யும் அல்குர்ஆனைத் தினமும் ஒதுவோம். அதன்படி வாழ்ந்து ஈருலகிலும் வெற்றி பெறுவோம்.

பயிற்சி

1. பின்வரும் அரபுச் சொற்களின் பொருளைத் தருக
 - ★ கிராஅதுல் குர்ஆன் ★ ஸஜ்தா
 - ★ கலாமுல்லாஹ் ★ குத்தாபுல் வஹி
2. அல்குர்ஆன் எத்தனை ஜுஸ்உக்களாகப் பிரிக்கப்பட்டுள்ளன?
3. அல்குர்ஆன் ஒதும்போது பின்பற்ற வேண்டிய ஒழுங்குகள் ஐந்தினைக் குறிப்பிடுக.